

Wasika-à  
YOHANNA  
Ba Sig

Wà Wa Zyun

Wasika-à Yohanna ba sig wà wa zyun níng, ri dinya mpìrká bir sig pìkyinn á byar Yesu Kristi ni, abig kwonn shinn ma Shìdun ma wùnwá Yesu Kristi. Ku rag, kada abig bàg bu tàg òsàng bàna. Ayau wasika-à níng ni, Yohanna dang jír nìnnànn nímá á shinn azim. Shìdun zìm mpìrká wàni n swam bi wùnwá a wàníng wu á dò shinn bu pyìrká buyí ni. Jir wàníng ayi zìm Shìdun, ma ayi zìm mpìrká tinn. Ku ba sig rag, “Mpìr-à ma dang rag ku ri zìm Shìdun, ama wà kwa zìm fig jàuwá bàna, ku ri gim òsàng” (1 Yoh 4:20). Yohanna ba sig wasika-à níng jirà ayi yì rag, yi shi sig ma yonki wà má shi kinn kinn (1 Yoh 5:13).

*Jír-à Ri Ya Yonki*

<sup>1</sup> Mì ri ba ya ning jír-à níng á shinn mpìr zyun, big ri bar ku jir Shìdun. Mpìr-à níng shi sig ma yonki sai-à big màmm fig ma jànn-à bàna. Yi myàng hing ku ma zuyí. Yi fig hing ku ri dang jír. Yi tib hing ku ma vùyí. Ku í àsàin-à ri ya yi yonki. <sup>2</sup> Asàin-à ri ya yonki kinn kinn-à níng, zìnnwá í Yesu Kristi. Ku ma tawá í bu nízyun. I wà ku bi á jànn-à ni, n tìya yi shinnwá. Yi myàng hing ku. Jír-à yi ri dinya ning níng í jír á shinnwá ni. <sup>3</sup> To, bu-à yi myàng sig ma zuyí, n fig sig ma sungyí níng, í bu-à yi ri dinya ning tinn, jirà ayi ma ning shi í bu nízyun ma tayí Shìdun, ma wùnwá Yesu Kristi. <sup>4</sup> Yi ri ba ya ning wàníng jirà ayi ma ning fig àjwár ùwài-à níng á bìr-à ni.

*Ayi Shi Ayau Ayar*

<sup>5</sup> Wàníng í jír-à yi fig sig á byar Yesu Kristi ni, yi ri dinya ning. Jír-à hí í wàníng: Shìdun kyinnwá kyìkyàr hawu, fi bàna áni, kó títi nímá. <sup>6</sup> Wà ya dang rag yi ri bàg Shìdun, ama wà ya shi sig á zufi-à ni, yi ri gim òsáng, yi ri bàg fig gbìb àjai bàna. <sup>7</sup> Wà ya bàg hing ma shi hing á byar kyìkyàr hawu-à níng, àràng barà Shìdun shi sig áni níng, yi shi kwonn rìghing í bu nzyun, àsà wùnwá Yesu ri tu kyàr ya yi bu pyìrká buyí.

<sup>8</sup> Wà ya dang rag yi í mpìr bu pyìr bàna, yi ri tonn gban shinnyí, yi bàna ma gwangga á pìkyinnyí ni. <sup>9</sup> Ama ya dinya hing Shìdun bu pyìryí big, kwá yafa ya yi, kwá tu kyàr rìg yi bu pyìrká yi sa sig, jir kai bàna ku ri sa swàm ma buká ku dang sig. <sup>10</sup> Wà ya dang rag yi sa fig bu pyìr bàna, yi ri bar Shìdun agim òsáng, jìrwá bàna á pìkyinnyí ni.

## 2

### *Kristi Ri Kà Nuyí*

<sup>1</sup> Yanká bigmí big, mì ri ba ya ning bu-à níng, jirà aning sa bu-à bibai bàna. Ama mpìr-à ma sa hing bu-à bibai, yi shi sig ma mpìr-à má kà nuyí á pyànn Shìdun, mpìr-à níng í Yesu Kristi. Ku í mpìr gwangga. <sup>2</sup> A jir shinnwá ni Shìdun ri yafa ya yi bu pyìryí. Ama íri bu pyìryí bàna, ku ri zìm aku yafa bu pyìr mpìrká á jànn-à ni bidìm pàr.

<sup>3</sup> Ya wib hing bu-à Shìdun ri dang, yi yè hing yi í mpìr Shìdun. <sup>4</sup> Mpìr-à ma dang rag ku yè hing Shìdun, ama kwa wib fig jír wàníng bàna, ku ri gim òsáng, ku yè fig gwangga Shìdun bàna. <sup>5</sup> Mpìr-à ma ri wib jir Shìdun, kwá zìm Shìdun í kyinn nzyun. Wàníng í barà yá yè rag, yi shi sig ma Shìdun. <sup>6</sup> Mpìr-à ma dang rag ku shi sig ma Shìdun, aku shi mpìr òsàn àràng Yesu.

### *Mpìrká Bu Kristi Abig Zìm Bar Dìrbá*

<sup>7</sup> Ayormí big, jír-à m̀̀ ri dinya ning, aning wib níng, í jír àpyú zyun bàna. I jír-à big r̀̀ dinya sig ning daka á ninonn, í jir Shìdun-à ning r̀̀ fig sig níng. <sup>8</sup> Ning ỳ̀ rag hing Yesu Kristi tàma-à níng, í bu-à sa jír wá shi shirag í jír àpyú á byarná ni. Yesu Kristi z̀̀m sig mp̀̀r m̀̀pyim. I wà tàma-à níng, ning ri z̀̀m mp̀̀r t̀̀nn. Shi àr̀̀g zufi ri wam zu, í wà àyar zyun-à í àjai ri yar.

<sup>9</sup> Mp̀̀r-à ma dang rag, ku shi sig áyau àyar, ama ku ma ri zib jàuwá zyun, hár tàma-à níng ku shi sig áyau zufi. <sup>10</sup> Mp̀̀r-à ma ri z̀̀m jàuwá, ku shi sig áyau àyar bu Kristi ni. Bu-à má du kà ku áyau bu pỳ̀r bàna. <sup>11</sup> Mp̀̀r-à ma ri zib jàuwá zyun, ku shi sig áyau zufi, ku ri kyann á zufi-à ni. Ku ỳ̀ fig byar-à ku ri yag bàna, jir kai bàna zufi bir dim r̀̀ghing zuwá k̀̀ùn.

<sup>12</sup> M̀̀ ri ba ya ning, yanká bigm̀̀ big, jir kai bàna big yafa ya r̀̀ghing ning bu pỳ̀rná á jir shinn Yesu ni. <sup>13</sup> M̀̀ ri ba ya ning, ning shun àgbamká, jir kai bàna ning ỳ̀ hing ku, ku zyun-à shi jag sig sai-à big mà̀m sig jànn-à. M̀̀ ri ba ya ning, ning yann sukàká, jir kai bàna ning gbam kan r̀̀ghing Shaitan mp̀̀r azíbná.

<sup>14</sup> M̀̀ ri ba ya ning, yanká bigm̀̀ big, jir kai bàna ning ỳ̀ r̀̀ghing Tayí Shìdun. M̀̀ ri ba ya ning, ning shun àgbamká, jir kai bàna ning ỳ̀ hing ku, ku í zyun-à shi jag sig sai-à big mà̀m fig ma jànn-à bàna. M̀̀ ri ba ya ning, ning yann sukàká, jir kai bàna ning shi sig ma gbam, jir Shìdun shi sig á p̀̀kyinn ná ni, ning gbam kan r̀̀ghing Shaitan mp̀̀r azíbná.

<sup>15</sup> Aning s̀̀nn p̀̀kyinn ná á bu dunyaru bàna. Mp̀̀r-à ri z̀̀m bu dunyaru, kwá z̀̀m fig Tayí Shìdun á p̀̀kyinnwá ni bàna, kó títi ní má. <sup>16</sup> Bu dunyaru káníng í bu-à bibai bidim pár, àr̀̀g mp̀̀r-à ma s̀̀nn sig jir àyái á p̀̀kyinnwá ni, àr̀̀g mp̀̀r-à ma ri dab zu bu-à kwa myàng ku ri z̀̀m aku d̀̀g, àr̀̀g mp̀̀r-à ma ri gbar dù nann shinn. Bu káníng í bu

Shìdun bàna, í bu dunyaru. <sup>17</sup> Aning myàng. Dunyaru-à níng má vinn rìg, kwonn ma bu bibaiká shi sig áni tìnn. Ama mpìr-à ma ri sa bu-à Shìdun ri zìm, kwá shi hár kinn kinn.

*Mpìrká Zyun-à ri Zib Yesu Kristi*

<sup>18</sup> Yanká bigmí big, dunyaru-à níng ri vinn rá vinn. Ning fig hing mpìr azíb Yesu Kristi má bi. Tàma-à níng, ning myàng rag hing barà mpìr azíbká bu Yesu Kristi big nìnnànn nímá shi sig á dunyaru. Jir wàníng yi yì rìghing dunyaru ri vinn rá vinn. <sup>19</sup> Mpìr azíbká bi sig níng, big í mpìrká buyí big bàna, í bu-à sa big zu rìghing áyauyí ni. Wà big nìm ma í mpìrká buyí big, big nìm má zu fig áyauyí ni bàna. Ama big zu rìghing áyauyí ni. I bu-à sa mpìrká má yì rag big shi fig mpìrká buyí bàna.

<sup>20</sup> Ama bigná, ning shi fig àràg mpìr káníng bàna. Kristi wìr kà ya sig ning Awun Kyìkyàrwá. I bu-à sa ning yì rìghing jir àjai. <sup>21</sup> Mì ri ba ya ning í jirà ning yì hing jír àjai. Ná wái í jirà ning yì fig bàna. Ning yì hing jír àbyann má mà fig òsàng bàna.

<sup>22</sup> Agim òsàngká í ni big rà? I mpìrká ri dang rag Yesu í Shìdun swam bi fig ku nì bàna níng. Mpìr káníng ri ngàng Tayí Shìdun ma wùnwá Yesu Kristi, big í mpìr azíb Kristi. <sup>23</sup> Mpìr-à ma ngàng wùn Shìdun, ku zìm fig Ta wàníng bàna tìnn. Mpìr-à ma zìm hing Yesu, ku zìm sig Ta wàníng tìnn. Bá gàb finn sar fig Ta ma Wùn bàna.

<sup>24</sup> Bu-à ning fig jag sig níng, aning pànn gbam á pìkyinn ná ni. Na sa hing àdòníng, í barà ná shi ma Wùn Shìdun ma Tawá áni. <sup>25</sup> Nu-à Yesu gib sig ma yi í wàníng, ku dang rag kwá ya yi yonki kinn kinn.

<sup>26</sup> Mì ri ba ya ning wàníng á shinn mpìrká ri zib Kristi. Big ri zìm abig tonn gban ning. <sup>27</sup> Ama bigná, Yesu Kristi sìn kà ya rìghing ning Awun Shìdun á pìkyinn ná ni. Barà

Awun Shìdun shi sig á pìkyinn ná ni níng, ná yàn fig rag mpìr aku tàg ning bàna. Bu-à sa níng, Awun Shìdun ri tàg ning kó kai bidim pá. Bu-à kwa tàg ning bidim pá, í àjai. Aning shi bir kyann pìkyinn ná á òr Kristi ni àràg barà Awun Shìdun tàg sig ning níng.

<sup>28</sup> To. Yanká bigmí big, aning shi kyann ma Kristi, jirà kwa bi hing, yá shà ku ma àjwár, yá sa fig zunái má shà fig ku bàna. <sup>29</sup> Ning yì hing, Yesu Kristi í mpìr asa bu-à òsàn. Ning yì hing mpìr-à ma ri sa bu-à òsàn, ku í mpìr Shìdun.

### 3

#### *Yi í Yanká Bu Shìdun*

<sup>1</sup> Aning myàng barà Tayí Shìdun ri zìm yi wàni. Ku ri zìm yi, hár ku ri bar yi rag yi í yanká buwá. Wàníng í àjai, í barà yi shi sig áni. Mpìrká ri bàg fig Shìdun bàna níng, big yì fig yi bàna. Bu-à sa níng, big yì fig Shìdun bàna. <sup>2</sup> Ning mpìr azimmí big, yi kàng rìg rag hing yann Shìdun tàma-à níng. Yi yì fig ma bu-à yá kàng á pyànn bàna. Ama yi yì hing, àyúnn-à Yesu Kristi ma kàng bi hing, yá shi àràg ku, jir kai bàna yá myàng barà ku shi sig áni. <sup>3</sup> Mpìr-à ma ri kyab àdòníng á pìkyinnwá ni, kwá shi shu kyìkyàr àràg barà Yesu shi sig mpìr kyìkyàr níng.

<sup>4</sup> Mpìr-à ma ri sa kyann bu-à bibai, buwá ku ri wib fig doka Shìdun bàna. Bu-à bibai shí nì wà mpìr ma ri wib fig doka Shìdun bàna. <sup>5</sup> Ning yì hing bu-à sa Yesu Kristi bi sig á dunyaru níng, í jirà aku zìg zu bu-à bibaiká yi ri sa. Ning yì hing buwá ku taba sa fig bu-à bibai bàna. <sup>6</sup> Mpìr-à ma shi sig ma Yesu, kwá sa swàb kà fig bu pyìr mà pyànn àràg wàri bàna. Ama mpìr-à ma ri sa swàb kà bu pyìr mà pyànn, ku yì fig wàníng bàna. Ku myàng fig wàníng bàna.

<sup>7</sup> Kada aning zìm abig tonn gban ning bàna, ning yanká bigmí big. Mpìr-à ma ri sa bu-à òsàn, ku shi síg nì ma

pìkyinn-à kyìkyàr, àràng barà Yesu Kristi shi sig ma kyinn-à kyìkyàr níng. <sup>8</sup> Mpìr-à ma ri sa bu-à bibai, ku í mpìr Shaitan, jir kai bàna Shaitan í mpìr-à asa bu-à bibai á sai-à big mà̀m fig ma jànn-à bàna. Bu-à zìg bi sig Wùn Shìdun á byar á myann níng, í jirà aku gban rìg swàm bu bibaiká Shaitan ri sa.

<sup>9</sup> Mpìr-à ma í mpìr Shìdun, kwá sa swàb kà fig bu-à bibai bàna, jir kai bàna ku ri shi àràng barà Shìdun ri shi. Kwá sa fig bu pyìr bàna, jir kai bàna ku í wùn Shìdun. <sup>10</sup> Mpìr-à ma sa fig bu-à òsàn bàna, kó wà kwa zìm fig jàuwá zyun bàna, ku í mpìr Shìdun bàna. Wàníng í barà yá gàb fim mpìr Shìdun ma mpìr Shaitan áni.

#### *Ayi Zìm Bar Dìryí*

<sup>11</sup> Ayi zìm bar òryí. Wàníng í jír-à yi rì fig sig wà jijag. <sup>12</sup> Kada ayi shi àràng Kayinu bàna, ku í mpìr Shaitan. Ku gban rìg wunzàwá. Ku gban sig wàníng í jirà pìkyinn wàníng kyìkyàr. Buwá pìkyinnwá bai.

<sup>13</sup> To, ning wunzàmí big, ning myàng hing kó? Wà mpìrká á byar á myann ma ri zib ning, í bu mamaki bàna. <sup>14</sup> Yi yì hing yi wam zu rìhing byar ki, yi òg rag hing yonki, jir kai bàna yi ri zìm jàuyí big. Mpìr-à ma zìm fig jàuwá bàna, ku ri shi shu ki wu. <sup>15</sup> Mpìr-à ma ri zib jàuwá zyun, ku í agban ki. Ning yì hing mpìr agban ki má òg fig yonki kinn kinn bàna. <sup>16</sup> Yesu wu sig òg jir shinnyí. Wàníng í barà yi yì sig mpìr ri zìm jàuwá áni. Yi má ayi zìm jàuyí big àdòníng. Kada ayi ngàng jirà yá wu ki á shinnbá ni bàna. <sup>17</sup> Mpìr-à ma shi sig ma bàì, kwa myàng mpìr ashi zyun ma ri zìm bàì, wà kwa ya fig wàníng bàna, í wà yá yì rag ku ri zìm fig Shìdun bàna. <sup>18</sup> Ning yanká bigmí big, kada ayi dang ma nu átai rag yi ri zìm mpìr, bàna. Ayi sa bu-à má tàg rag yi ri zìm mpìr.

#### *Ayi Kyab Kyinn Pyà̀nà á Pyà̀nn Shìdun Ni Bàna*

<sup>19</sup> Wà ya ri zìm mpìr, í wà yi yì hing yi í mpìr gwangga. I wà yá kyab fig kyinn pyànà bàna á pyànn Shìdun. <sup>20</sup> Wà pìkyinnyí ma dinya yi rag yi ri sa bu-à bibai, Shìdun kab sig pìkyinnyí ni. Ku yì hing kó kai bidìm pàr. <sup>21</sup> Ayormí big, wà pìkyinnyí ma dinya fig yi rag yi ri sa bu-à bibai bàna, yá kyab fig kyinn pyànà á pyànn Shìdun ni bàna. <sup>22</sup> I wà yá díg bu-à yi ri vig ku, jir kai bàna yi ri wib jír wá, yi ri sa bu-à ku ri zìm. <sup>23</sup> Ku ri zìm ayi bir pìkyinn á zìnn wùn wá Yesu Kristi, ma ayi zìm bar dír yí. Wà níng í bu-à ku ri zìm ayi sa. <sup>24</sup> Mpìr-à ma ri wib jir Shìdun, ku í mpìr Shìdun àjai. Shìdun ri shi ma ku. Awun wá ku sìn sig á pìkyinnyí ni níng, í bu-à ri tàg yi ku shi sig ma yi í zyun.

## 4

*Aning Màng Màng Fig Mpìrká, Aning Myàng Wà Ba Shi Sig Ma Awun Shìdun*

<sup>1</sup> Ayormí big, kada aning bàg jir mpìrká ri dang átai rag big shi sig ma Awun Shìdun níng bàna. Aning mòng mòng fig big aning myàng káhi kó big ri bàg jir Shìdun àjai, jir kai bàna mpìrká nìnànn nímá ri gim òsàng rag big í yann aswam Shìdun, kó áni bidìm pàr. <sup>2</sup> Mpìr-à ma zìm hing rag Yesu Kristi dù bi sig mà lu Shìdun, n bi á byar á myann àràg mpìr, mpìr-à níng hi shi sig ma Awun Shìdun. Wà níng í barà yá yì kó mpìr-à níng hi shi sig ma Awun Shìdun. <sup>3</sup> Mpìr-à ma ngàng hing jír á shinn Yesu, ku bàna ma Awun Shìdun. Awun-à ku shi sig ma kàhi í awun mpìr zyun-à ri zib Kristi. Ning fig hing big dang rag mpìr azìb Kristi má bi. Tàma-à ning ku shi sig rag á jànn-à ni.

<sup>4</sup> Yanká bumí big, ning í mpìrká bu Shìdun, ning gbam kan rìghing mpìrká ri gim òsàng rag big í yann aswam Shìdun, jir kai bàna Awun-à wà shi sig á pìkyinn ná ni níng kab wà á dunyaru ma gbam. <sup>5</sup> Mpìrká ri gim òsàng rag big í yann aswam Shìdun níng, big í mpìr Shìdun bàna. Big í

mpìrká á dunyaru. Big ri dang jír àràng mpìrká á dunyaru. I bu-à sa, mpìrká à dunyaru ri gang sung á byarhá ni. <sup>6</sup> Ama buyí, yi shí nì mpìr Shìdun. Mpìrká ma ri wib Shìdun, big ri fig jíryí. Ama mpìrká ma ri wib fig Shìdun bàna, big ri fig fig jíryí bàna. Wàníng í barà yi ri gàb fim jír àjai ma jir òsàng.

### *Shìdun í Mpìr Azìm*

<sup>7</sup> Ning yanká bigmí big, ayi zìm bar òryí. Ning yì hing í Shìdun sa sig nì wà mpìr ri zìm jàuwá big. Mpìr-à ma ri zìm jàuwá, wàníng tiya sig yi ku í mpìr Shìdun, ku yì hing Shìdun. <sup>8</sup> Mpìr-à ma ri zìm fig jàuwá bàna, ku yì fig Shìdun bàna sám, jir kai bàna Shìdun í mpìr azìm. <sup>9</sup> Shìdun swam bi sig wùnwá òzyun á jànn-à ni, jirà ayi òg yonki kinn kinn á dò shinnwá ni. Wàníng í barà Shìdun tiya sig yi barà ku ri zìm yi wàni. <sup>10</sup> I yi, yi zìm fig Shìdun í nì bàna. Ama, í Shìdun zìm sig yi nì, n swam bi sig wùnwá òzyun, á wàníng wu á shinn bu pyìrká buyí ni.

<sup>11</sup> Ning yanká bigmí big, barà Shìdun zìm sig yi àdòníng, yi má ayi zìm bar òryí. <sup>12</sup> Walako mpìr-à myàng sig Shìdun á zu. Ama, wà ya ri zìm bar òryí, yi yì hing Shìdun shi sig á pìkyinnyí ni, kwá du kà yi ayi zìm bar òryí.

<sup>13</sup> Shìdun sìnn kà sig yi Awun Kyìkyàrwá á pìkyinnyí ni. Wàníng í bu-à sa yi yì hing rag ku shi sig ma yi, yi shi sig ma ku. <sup>14</sup> Yi myàng hing wùn Shìdun wà zyun-à ku swam bi sig á jànn-à ni, jirà a wàníng zìg zu mpìr á bu pyìr. Wàníng í bu-à yi ri dinya mpìrká. <sup>15</sup> Mpìr-à ma zìm hing rag Yesu í wùn Shìdun, mpìr-à níng hi shi sig ma Shìdun, Shìdun shi sig á pìkyinnwá ni. <sup>16</sup> To. Buyí yi yì hing barà Shìdun ri zìm yi. Yi sìnn sig á pìkyinnyí ni rag Shìdun ri zìm yi.

Pìkyinn Shìdun í kyinn azìm. Mpìr-à ma ri zìm jàuwá àràng barà Shìdun ri zìm ku, ku ri shi kyann ma Shìdun, Shìdun bó shi sig á pìkyinnwá ni. <sup>17</sup> Shìdun ri sa yi ayi zìm



mpìr, wàníng í bu-à sa yá shàr fig zinn á àyúnn-à kwá wà kwonn á dunyaru bàna. Bu-à sa níng, yi ri zìm mpìr àràng barà Yesu Kristi ri zìm níng. <sup>18</sup> Mpìr-à ma shi sig ma azìm á pìkyinnwá ni, kwá shàr fig zinn bàna. Wà ya ri zìm Shìdun wàni, yá shàr fig zinnwá bàna. Wà ya ri shàr zinnwá í jirà yi ri kyab rag kwá du kà yi á shwìn.

<sup>19</sup> Shìdun zìm jag sig yi í nì, í wà yi ri zìm ku tàma-à níng. <sup>20</sup> Mpìr-à ma dang rag ku ri zìm Shìdun, ama wà ku ma ri zib jàuwá zyun, ku ri gim òsáng. Sásìhinn mpìr má zìm Shìdun zyun-à ku ri myàng fig wàníng bàna, ma ngàng jàuwá zyun-à ku ri myàng rà? <sup>21</sup> Mpìr-à ma ri zìm Shìdun, aku zìm jàuwá tinn. Wàníng í bu-à Shìdun dinya sig yi.

*Yá Gbam Kan Bu Bibaiká á Byar á Myann Níng*

5

<sup>1</sup> Mpìr-à ma bir hing pìkyinn rag Yesu Almasihu í wà zyun-à Shìdun swam bì sig, mpìr-à níng hi í mpìr Shìdun. Mpìr-à ma ri zìm Tayí Shìdun, kwá zìm yanká bu Shìdun tinn. <sup>2</sup> Wà ya zìm hing Shìdun, ma bàg hing jír wá, yi yì hing yi ri zìm yanká buwá big tinn. <sup>3</sup> Mpìr-à ma ri zìm Shìdun, kwa wib jír wàníng. Jír wá bàna ma shwìn kó títi nímá, wà yá wib ku. <sup>4</sup> Mpìrká zyun-à ma í yanká bu Shìdun bidìm pár, big ri gbm kan bu bibaiká á byar á myann. Wà ya bir hing pìkyinn á byar Yesu ni, í wà yá gbm kan bu bibaiká á byar á myann. <sup>5</sup> Mpìr-à má gbm kan bu bibaiká á byar á myann í ni rà? Sáí dáí mpìr-à ma dang rag, “Yesu í wùn Shìdun.”

*Bu Saraká Dinya Sig Yi Jír á Shinn Yesu*

<sup>6</sup> Yesu Kristi í zyun-à bi kwonn sig ma zàpìr ma àsà. Zàpìr-à hi í zàpìr òr wau batisma. Asàwá í kiwá. Iri òr batisma wau bàna, ku bi wu ki. Awun Shìdun dinya yi

àdòníng, jir kai bàna Awun Shìdun ri dinya yi àjai. <sup>7</sup> Bu sara dinya sig yi jír á shinn Yesu. <sup>8</sup> I Awun Shìdun, ma zàpìr-à ma àsàwá. Bu sara káníng í jír nzyun. <sup>9</sup> Mpìr ma dinya yi jír, yi ri zìm rag í àjai. Ayi zìm kab jir Shìdun, zyun-à dinya sig yi jír á shinn wùnwá ni níng. <sup>10</sup> Mpìr-à ma sìnn hing pìkyinn á byar wùn Shìdun ni, kwá yì á kyinnwá ni rag buká Shìdun dang sig níng í àjai. Mpìr-à ma bir fig pìkyinn á buká Shìdun dang sig níng bàna, shi àràg ku ri bar Shìdun mpìr agim òsáng, jir kai bàna ku zìm fig jír bu-à Shìdun dang sig á shinn wùnwá ni bàna. <sup>11</sup> Wàníng í bu-à Shìdun dang sig, Shìdun rag ku ya sig yi yonki wà má vinn fig bàna jir shinn Wùnwá. <sup>12</sup> Mpìr-à ma shi sig ma Wùn Shìdun á pìkyinnwá ni, ku shi sig ma yonki-à níng. Ama mpìr-à ma bàna ma Wùn Shìdun, ku bàna ma yonki.

### *Yonki-à Má Shi Kinn Kinn*

<sup>13</sup> Mì ri ba ya ning, ning mpìrká sìnn sig pìkyinn á byar Wùn Shìdun, jir à aning yì rag, ning shi sig ma yonki wà má shi kinn kinn. <sup>14</sup> Yi yì hing yá shàr fig zinn wà vig Shìdun bàna, jir kai bàna wà ya vig ku bu-à ku ri zìm aku ya yi, ku ri fig jíryí, ku ri ya yi. <sup>15</sup> Yi yì hing ku ri fig jíryí sai-à yi ma ri vig ku. To, barà yi yì hing í àjai ku ri fig jíryí níng, yi yì hing bu-à ya vig ku, ku ri ya yi.

<sup>16</sup> Mpìr-à ma myàng jàuwá ma ri sa bu-à bibai zyun-à má du kà fig wàníng á ki bàna, aku vig ya wàníng Shìdun, Shìdun má ya wàníng yonki. Ama, bu pyìr zyun shi sig áni, mpìr ma sa hing, má du kà ku á ki. Wa myàng jàuwú zyun ma ri sa írì bu pyìr àdòníng, ò dang fig rag á vig ya ku Shìdun bàna. <sup>17</sup> Bu-à bibai wà áni bidim pár í bu pyìr. Ama bu bibai káhi shi sig áni, má du kà fig mpìr á ki bàna.

<sup>18</sup> Yi yì hing mpìrká zyun-à ma í yann Shìdun big ri sa kyann fig bu-à bibai bàna, jir kai bàna Yesu Wùn Shìdun

ri kang big. I bu-à sa Shaitan mpìr azíbbá má dìg fig pyù barà kwá sinn kà big abig sa bu bibai bàna.

<sup>19</sup> Shaitan pànn kà sig mpìrká á byar á myann á vùwá ni. Ama bigyí yi yì hing yi í yann Shìdun.

<sup>20</sup> Yi yì hing Yesu Wùn Shìdun bi sig, n tàg yar rìghingyi. Ku sa sig àdòníng jirà ayi yì rag Shìdun í mpìr gwangga. Yi shi sig ma Shìdun, ku í mpìr gwangga. Yi shi sig ma wùnwá Yesu Kristi tinn, ku í Shìdun àjai, zyun-à ri ya yonki-à má vinn fig á vinn bàna.

<sup>21</sup> Yanká bumí big, aning wib bu zyun bàna, sái Shìdun awinwá ni.

## Jir Shidun

Jibu: Jir Shidun (New Testament)

copyright © 2019 Wycliffe Bible Translators, Inc.

Language: (jibu)

Contributor: The Nigeria Bible Translation Trust

All rights reserved.

2020-11-18

---

PDF generated using Haiola and XeLaTeX on 14 Jun 2022 from source files dated 13 Jun 2022

a1139895-fa13-5ff1-8c00-a8ad25fcfa2f